



ZMIEN HELU

L-gheneb

Riċerka u kitba ta'
Raymond C. Xerri

L-gheneb abjad u iswed sa mill-qedem kien frott imfittex hafna madwar id-dinja fejn jikber. Kien jittiekel bhala frotta tajba u sustanzjuza hafna jew biex minnu jaghmlu l-inbid. Fil-kultura u ċ-ċivilta' Kristjana l-gheneb u l-inbid ghandhom importanza kbira għaliex l-ghanqud għeneb u l-inbid jirrapprezentaw id-demmm tal-Haruf Divin fl-Ewkaristija Mqaddsa. Hemm diversi kwalitajiet u razez ta' għeneb mhux iswed u abjad biss.

Mhux biss, iżda l-ghenba kienet frotta popolari u l-inbid kien l-ewwel xorb alkoholiku f'pajjiżna. Qatt gietek il-kurzità biex issir taf għaliex mill-gheneb jiġi l-inbid? Kif kien jintgħasar l-gheneb fir-rahāl tagħna? Fejn isir il-proċess, u min kienu dawk il-persuni jew familji magħrufa sew fil-Qala għall-inbid tajjeb? Pero' nibdew mill-ghenba nnifisha. Meta thares lejn għenba għad-dawl, tara li l-qoxra tidher qisha buzzieqa jew bħal ta' l-ghajnbaqar. Jekk wiehed jimsah il-qoxra tiġi tleqq għax tnehhilha kisja għabra.

Din l-għabra rqiqa hafna hija magħmula minn sustanzi veġitali mikroskopici li jservu ta' hmira meta l-ghenba tinfaqa' jew titgħaffeg u tibda taħdem fuq iz-zokkor li jkun hemm fl-ghenba. Wara dan il-proċess toħloq għamla ta' spirtu jew alkohol li l-bniedem itieghem meta jixrob l-inbid. Dan il-proċess li jsir permess ta' din il-hmira waqt li thalli l-alkohol ngħidulu "fermentazzjoni". Din hi r-raġuni ewlenija li biex isir l-inbid irid jintgħasar l-gheneb biex hekk din il-hmira tithallat mal-meraq u tibda l-'fermentazzjoni'. Meta jingabar l-gheneb mill-għalqa hekk kif jispiċċa s-

sajf, kienu jqieghduh go nofs bettija, jew konka, u biex jagħsrub kienu joqogħdu jaqbzu fuqu hafjin. Il-bettija kien ikollha minn fejn johroġ il-meraq li jingabar u jitqieghed go btieti biex isir il-proċess tal-fermentazzjoni. Generalment, l-gheneb kien jingarr bejn żewġ nisa jew bejn it-tfal, pero' l-ghassara kienu jkunu rġiel. Imbagħad dan kien jithalla jiffermenta għal ċertu żmien, skond il-prattika użu ta' min jagħsar. Anke l-ammont u x'tip ta' ingredjenti oħra kien jithallat minnu. Per eżempju l-ammont ta' zokkor li kien jintefa' għal min kien jittfaghlu. B'hekk kien jintagħraf l-inbid ta' min hu.

Fl-imghoddi l-inbid kien jinbiegħ fit-verna, hanut tax-xorb li kien ikollu wkoll xi affarijiet oħra għall-ikel. It-verna għall-Qala u l-irhula l-oħra f'pajjiżna kienet bħal bars tagħna tal-lum. Hemm kien isir ukoll loġhob tal-karti, għana u tlablib waqt li jixorbu xi pinta jew terz li tat-tverna kien iferrgħalhom minn ġol-bettija. Fil-Qala tas-seklu ghoxrin kellna għadd ta' hwienet ta' l-inbid, dawn kienu: Michael Meilaq (ta' Jaqla') li kien jinsab f'Triq Biċċieri, Joseph Buttigieg (ta' Kejli) f'Triq Wied is-Simar u Pawlu Camilleri (ta' Slajf) f'Triq in-Nadur. Buttigieg (il-Bizillu), Ganni Portelli (ta' Ċula) u Mikieli Porteli (il-Magon) lkoll f'Triq il-Wardija. Joseph (tal-Gaġġu) u Salvu (tal-Magun) it-tnejn f'Triq il-Kuncizzjoni.

Maż-żmien dawn il-hwienet bdew jispiċċaw fir-rahāl tagħna hekk kif l-

emigranti Qalin bdew gejjin lura b'idejat barranin ta' 'clubs', 'pubs', 'bars' li mhux biss kienu iservu xi pinta nbid u ffit ikel tradizzjonali, iżda dahal ix-xorb alkoholiku u s-sistema ta' take-away. L-ghassara tal-gheneb bdew jonqsu maż-żmien. Għall-bidu tas-seklu li għadda l-inhawwi tal-hanzira, Ta' Berawda, Ta' Muxi, Ta' Clement, Tas-Simar u tal-Vengula kienu l-postijiet bl-akbar koncentrazzjoni ta' dwieli fil-Qala minhabba f'dawn l-inhawwi r-raba' kien fruklu xaxxi u għalhekk ideali għat-tkabbir tad-dwieli. Per eżempju l-Wileg ma' kienx tajjeb għad-dwieli minhabba n-natura taflija tal-hamrija. Dari kont issib tip ta' għenba msejja, "insulija" f'kulur iswed u abjad u kienet tkun ta' għamla tawwalija u helwa hafna fit-togħma. Sfortunatament, din ir-razza m'għadhiex titkabbar f'rahalna.

Lura għall-inbid, kienet drawwa li l-inbid mill-gheneb tas-sena ta' qabel kien jinfetaħ għax-xorb għall-habta ta' Novembru speċifikament fiż-żmien ta' San Martin. F'dak il-perjodu dawk tat-tverna u l-ghassara tal-gheneb kienu jqisu lil dan il-qaddis bhala l-protettur tagħhom. Skond xi anzjani fir-rahāl tagħna fl-imghoddi, meta kienu jaraw lil xi hadd fis-sakra, biex jiċċajtaw kienu jgħidulu, "Qisek fratell ta' San Martin". L-inbid kien ikun b'kontenut alkoholiku qawwi ferm iżjed minn tal-lum. Għalhekk b'pinta kont tkun diġa' tlaqt. Illum 'l ffit għassara li għad baqa' f'rahalna

jagħsru bil-magni moderni u mhux bis-saqajn u l-inbid jitpoġġa fil-fliexken tal-ħġieg u mhux jisserva mill-krietel direttament. Kont tista' tisma' l-hoss tal-ghassara jcafasu fil-btieti, ċpaħ, ċpaħ u l-meraq igelgel għal ġol-btieti iżgħar, frott l-ghenba u xogħol il-bniedem.... Mulej anke din hallejt lill-bniedem jitttrasforma. Ġuż baqagħlek xi bela' nbid tajba! O Żmien Helu....fejn int.

